

ቃለ-መጠይቅ፡-ምስ

ዋና ዳይሬክተር ክፍሊ ሕርሻዊ ኤክስተንሽን፡

አቶ ሰመረ አምላሶም

ገስጋስ ሕርሻዊ ምህርቲ በብዓውድታቱ

(1991-2023)



ክፍሊ ሕርሻዊ ኤክስተንሽን፡ ምስ ዞባታት እናተወሃሃደ፡ ትግባረ ሕርሻዊ መደባት ዝከታተል ዝዓበዩ ቴክኒካዊ ክፍሊ ሚኒስትሪ ሕርሻ እዩ። እዚ ክፍሊ፡ ካብ ምቛም ሚኒስትሪ ሕርሻ ኣትሒዙ፡ እተፈላለዩ ቅርጻዊ ለውጥታት እናገበረ፡ ኣብዚ እዋን ኣብ ሰለስተ ጨናፍር ማለት፡ ጨንፈር ባህርያዊ ሃብትን ልምዓት መስኖን፡ ጨንፈር ልምዓት ብቕጥን እንስሳን ከምኡ'ውን ጨንፈር ጥዕና እንስሳን ብቕጥን ተኸፋፊሉ፡ ሰፊሕ ንጥፊታት ይዓምም ኣሎ። እዚ ክፍሊ ኣብዘን ዝሓለፉ 32 ዓመታት ናጽነት ንዘሰላሰሎም ዓበይቲ ንጥፊታት ምስ ኣንበብቲ ንምልላይ፡ ምስ ዋና ዳይሬክተር ናይቲ ክፍሊ አቶ ሰመረ አምላሶም እተኸደ ቃለ-መጠይቅ፡ ይቐርብ።

• ሕራይ አቶ ሰመረ አምላሶም፡ ብድሕረ-ባይታ ክፍሊ ሕርሻዊ ኤክስተንሽን ንጀምር።

- ክፍሊ ሕርሻዊ ኤክስተንሽን፡ ካብ ፈለማ ናጽነት ኣትሒዙ ኣብ ትካላዊ ቅርጽ ብዙሕ ለውጥታት እናገበረ እዩ መጸኡ። ፈለማ ኣብ 1994 ክቐውም ከሎ፡ ክፍሊ ሃብቲ መሬትን ልምዓት ብቕጥን ዝብል ስም ሒዞ'ዩ ተበጊሱ። እዚ ቕርጺ ክሳብ 2003 ቀጸሉ። ኣብቲ ዓመት ድማ ሚኒስትሪ ሕርሻ

ብዝገበሮ ሓፈሻዊ ለውጢ፡ ክፍሊ ሕርሻዊ ልምዓት ዝብል ስም ብምሓዝ፡ ኣብ ሓፈሻዊ ዕማማቱ'ውን ብዙሕ ለውጥታት ገይሩ። ብቐንዱ ድማ ሃብቲ እንስሳን ጥዕና እንስሳን ኣብ ሕቕጹ ርዕዪ ክፍሊ ኣትዮም። ካብ 2011 ኣትሒዞ ድማ እዚ ሕጂ ሒዞዎ ዘሎ፡ ኣብ ዝርዝራዊ ሕርሻዊ ዓውድታት (Agricultural Commodities) እተመርኩሰ ኣቃውማ ሒዞ። ኣብ ርእሲ'ተን ሰለስተ ቴክኒካዊ ጨናፍር ማለት፡ ባህርያዊ ሃብትን ልምዓት መስኖን፡ ልምዓት ብቕጹልን እንስሳን፡ ሓለዋ ጥዕና እንስሳን ብቕጹልን፡ ክልተ ደገፍቲ ኣሃዱታት ማለት ኣሃዱ ውጥንን ስታትስቲክስን ከምኡ'ውን ኣሃዱ መኻዕበቲ እቶት (ኣብዚ እዋን ኣብ ትሕቲ ምምሕዳርን ፋይናንስን ኣትያ ዘላ) ኣጠቓሊሉ ክሰርሕ ጸኒሑ። ነፍሲ ወከፍ ጨንፈር ድማ ንዓኣ ዘቕጥ ኣሃዱታት ኣብ ትሕቲኣ ኣለዋኣ። በዚ መሰረት ኣብ ጨንፈር ባህርያዊ ሃብትን ልምዓት መስኖን ሰለስተ ኣሃዱታት፡ ኣብ ልምዓት ብቕጹልን እንስሳን 11 ኣሃዱታት፡ ኣብ ጨንፈር ጥዕና እንስሳን ብቕጹልን ድማ ሰለስተ ኣሃዱታት ይርከባ።

• ቅድሚ ናብ ገስጋስ ሕርሻዊ ልምዓት ሃገርና ምእታውና፡ ሃገርና ብዘሎዎ ስፍሓት ዝለምዕ መሬት ክንጅምር፡-



- ኤርትራ ብሓፈሻ፡ ኣስታት 2.1 ሚልዮን ሂክታር ክለምዕ ዝክእል መሬት ትውንን። ካብዚ እቲ ኣስታት 1.2 ሚልዮን ብዝናብ ክለምዕ ዝክእል መሬት ክኸውን ከሎ፡ እቲ ኣስታት 600 ሺሕ ሂክታር ድማ ብመስኖኣዊ ሕርሻ ክለምዕ ዝክእል መሬት እዩ። ክሳብ 2021 ዝነበሩ ጸብጻባትና ከም ዝሕብሩዎ ድማ ዋላ'ኳ ምስ ግዜን ኩነታትን ዝቀያየር እንተኹነ፡ ኣስታት 500 ሺሕ ሂክታር መሬት (24 ሚእታዊት ካብቲ ዕቕጹ ሳቕሚ) ዓመታዊ ነልምዕ ኔርና። ካብዚ ድማ እቲ 93 ሚእታዊት ኣብ ቦታ ሕርሻ ምዕቃብ ሓመድን ማይን እናካየድካ ዝለምዕ ክኸውን እንከሎ፡ እቲ ዝተረፈ 7 ሚእታዊት ድማ ብመስኖኣዊ ኣገባብ ሕርሻ ዝለምዕ ዘሎ መሬት እዩ። ብሓፈሻ ክርኣ እንከሎ

ድማ ኣብዚ እዋን ዝለምዕ ዘሎ ምስቲ ናይ 1992 ዝሕረስ ዝነበረ ብምንጽጻር፡ ኣብ 2021 ብልዕሊ 54 ሚእታዊት ዕብዮት ኣርእዩ ይርከብ።

• ሕራይ እምበኣር፡ ናብ ንጥፊታት ናይዘን ጨናፍር ክንሰግር። ብጨንፈር ባህርያዊ ሃብትን ልምዓት መስኖን ንጀምር።



- እዚ ጨንፈር ስሙ ከም ዝሕብር፡ ኣብ ዕቃብን ልምዓትን መሬት እዩ ዝነጥፍ። ብመሰረት ፖሊሲን ስትራቴጂን ናይዚ ሚኒስትራ፡ ነቲ ብእተፈላለዩ ምክንያት ኣዝዩ ተዳኻሚ ዘሎ መሬት ሕርሻን ማይ ኩዖታትን ፈቂሶካ፡ ነዚ ጽላት ናብ ዘመናውን ብምክየና ዝምራሕን ከምኡውን ኣብ ምዕቃብ ሓመድን ማይን እተሰረተ ኣገባብ ሕርሻ ምክታል እዩ። በዚ ድማዮም መንግስትን ህዝብን ኤርትራ ካብ ጽባሕ ናጽነት ኣትሒዞም፡ ዝባደመ መሬት ናብ ንቡር ንምምላስ፡ እተፈላለዩ ንጥፊታት ምዕቃብ ሓመድን ማይን ከሰላስሉ ጸኒሖም። ብመሰረት ጸብጻብ ናይዚ ጨንፈር፡ ኣብዚ ውሽጢ እዘን ዝሓለፉ 32 ዓመታት፡ ኣብ ምዕቃብ ሓመድን ማይን፡ 192 ሽሕ ሂክታር ሕርሻዊ ዛፋ፡ 82 ሽሕ ሄ/ር ምዝላይ ካብ መሬት ሕርሻ ወጸኢ፡ ከምኡውን ናህሪ ውሕጅ ንምድኻምን ማይ ናብ ከርሲ መሬት ከም ዝስተ ወይ ዝሰርጽ ንምግባርን ኣስታት 4.5 ሚልዮን ሜትር ኩብ ከትርታት ተሰሪሖም። • ኣብ ምስራሕ ከዘንቲ ማያት እተራእዩ ለውጢኽ ከመይ ይመስል? - እዚ ሃገር ኣብ ምህናጽ ከዘንቲ ማያት ርኡይ ዓወታት እዩ ኣመዝጊቡ። ኣብ እዋን ናጽነት 138 ጥራይ ዝነበራ ዓበይትን ንኣሽቱን ዲጋታት፡ ኣብዚ እዋን (ክሳብ 2021) ናብ 785 ክብ ከም ዝብል ተገይሩ። እቲ እዘን ዲጋታት ዝኸዘናኦ ማይ ድማ ብማእከላይ ገምጋም ኣስታት 300 ሚልዮን ሜትር ኩብ ይበጽሖ። እዚ ኸኣ መርኣያ ናይቲ መንግስቲ ኣብዚ ዓውዲ ዝገብር ዘሎ ሓያል ጻዕሪ እዩ።

• ኣብ ምትእትታውን ተጠቓምነትን መስኖአዊ ሕርሻን ሓደስቲ ሕርሻዊ ቴክኖሎጂታትን ዝገበርናዮ ገስጋስክ ከመይ ይመስል?

- ኣብዘን ዝሓለፉ 32 ዓመታት፡ ካብቲ 600 ሽሕ ሂክታር ዝኸውን ክለምዕ ዝኸኸል ዕቕር ስፍሓት መሬት፡ እቲ ኣስታት 65 ሽሕ ሂክታር፡ ብልምዓውን ዘመናውን ኣገባብ መስኖ ክለምዕ ክኢሉ ነይሩ። ካብዚ ኣስታት 37 ሽሕ ሂክታር ብጀሪፍ፡ 23 ሽሕ ሂክታር ብካናለ፡ 1,500 ሂክታር ብነጠብጣባዊ መስኖ፡ 2,800 ሂክታር ድማ ብነጽጋዊ መስኖ፡ ሕርሻዊ ትሕተ ቕርጺ ተዳልዩሉ ዝለምዕ እዩ። ድሕሪ ናጽነት መስኖአዊ ሕርሻ ንምስፍሖን ንምምዕባሉን ብዙሕ ጸዕርታት ተኻይዱን ይካየድ ኣሎን። በዚ መሰረት፡ እቲ ብካናለ ዝለምዕ ስፍሓት መሬት ናብ 23 ሽሕ ሂ/ር ብምስፍሖ፡ ኣብዚ እውን ዳርጋ ምሉእ ዓመት ኣሕምልትን ፍረታትን ኣብ ዕዳጋታት ክርከብ ተኻኢሉ ኣሎ። ማይ ንምቕጣብን ምህርቲ ንምዕባይን ኣብ ዝተገብረ ምትእትታው ዘመናዊ ኣገባብ ልምዓት መስኖ ማለት ነጠብጣባውን ነጽጋውን መስኖ'ውን ዋላ'ኳ ከም መደብናን ባህግናን ኣይኹን፡ ብዙሕ ተመኩሮ ዝቐሰምናሉ ብተዛማዲ ደሓን ስራሕ ተኻይዱ ክንብል ንኸኸል። ከምኡ'ውን ጸዓታዊ ሃልክን ኣከባብያዊ ብከላን ንምጉዳል ብተሓዳሲ ጸዓት ከም ጸሓያዊ ጸዓት ዝሰርሕ መስኖአዊ ሕርሻ ኣብ ምትእትታው ብዙሕ ተመኩሮታት ተቐሰሙ።



ኣብዚ እዋን ካብቲ ብመስኖ ዝለምዕ ዝነበረ 65 ሽሕ ሂክታር እቲ 30 ሽሕ ሂክታር ጥራይ'ዩ ኣብ ብቕዕ ስራሕ ዝርከብ። እዚ ዝኹነሉ ምክንያት ድማ ብዘይካቲ ኣብ ሰሜናዊ ቀይሕ ባሕሪ (ሸዕብ) ዝርከብ 5,300 ሂክታር ናይ ጀሪፍ መስኖ፡ ኣብተን ካልኣት ዞባታት ዝርከብ ናይ ጀሪፍ መስኖ ተበላሽዩ ካብ ስራሕ ስለዘቋረጸ እዩ። ኣብ ርእሲ'ዚ ዝበዝሕ ክፋል ናይቲ ብጸቕጣዊ መስኖ ዝለምዕ ዝነበረ እውን ብተመሳሳሊ ቴክኒካዊ ጸገማት ካብ ስራሕ ደው ስለዝበለ እዩ። ስለዚ፡ ኣብዚ ዓውዲ ማዕረ'ቲ ዝነበረ ኣተባባዒ ገስጋስ ኣብቲ ብቴክኖሎጂን ማሽነርን ዝድገፍ ልምዓት መስኖ ሓያል ብድሆታት

ምንባሩ'ውን ምጥቃስ አገዳሲ እዩ። እንተኹን፡ ዓቢ ተመኮሮ ስለ ዝቐሰምናሉ፡ ኣብዚ እዋን ብዝሓየለ ንምብርባሩ ብቑዕ ምድላዎት ንገብር ኣሎና።

• ናብ ልምዓት ዘራእቲ ክንሰግር። ዝንቕ ዘራእቲ ናይ ብሱል ኣእካል፡ ጥረታትን ናይ ቅብኢ ኣእካልን ኣብዚ እዋን ኣብ ከመይ ደረጃ ከም ዝርከብ ክተብርሃልና።



- ብመሰረት ናይ ሓሙሽተ ዓመት ስትራተጅያዊ ውጥንና፡ ክሳብ 2024 ኣብ ዘሎ ዓመታት፡ ብሱል ኣእካል 50 ሚእታዊት፡ ጥረታት 25 ሚእታዊት፡ ናይ ቅብኢ ኣእካል ድማ 25 ሚእታዊት ክሸፍኑ እዩ ዝብል። ክሳብ ክራማት 2022 እቲ ዝንቕ 83% ብሱል፡ 8% ጥረታት፡ 9% ድማ ናይ ቅብኢ ኣእካል ቦጲሕና ንርከብ። ኣብዚ መዳይ ብዙሕ ዝተርፈና ከም ዘሎ ርዳእዮ።

• ዝርጋሐ ምሩጽ ዘርኢ ኣእካልን ኣሕምልትን'ውን እዚ ክፍሊ ኣተኩሩ ካብ ዝሰርሓሎም ዓውድታት እዮም። ኣብዚ ጉዳይ እተራእዩ ገስጋስ ከመይ ይመስል?

- ምምዕባልን ምትእትታውን ምሩጽ ዘራእቲ ዕማም ናይ ሃገራዊ ትካል ሕርሻዊ ምርምር እዩ። ክሳብ ሕጂ ድማ ካብቶም ብሕርሻዊ ምርምር ዝማዕበሉ ብርክት ዝበሉ ዘርኢ ኣእካል፡ ገለ 14 ዝኹኑ ምሩጻት ዘራእቲ ኣእካል ማለት ስርናይ - 6 ዓሌታት፡ ሰገም - 3 ዓሌታት፡ ዕፉን - 1 ዓሌት፡ መሸላ - 1 ዓሌት፡ ብልቱግ ድማ 3 ዓሌታት ባዚ ክፍሊ ኣቢሎም ናብ ሓረስቶት ተዳዲሎም ኣለዉ። ሳላዞም ምሩጻት ዓሌታት ድማ ምስቲ ኣብ እዋን ናጽነት ዝነበረ ምህርቲ ብምንጽጻር፡ ኣብዚ እዋን ኣብቲ ብዝናብ ዝለምዕ ሕርሻታት፡ ብመንጽር ምህርቲ ኣብ ሓደ ሂክታር፡ ኣብ መሸላ ካብ 8 ናብ 20 ኩንታል፡ ኣብ ብልቱግ ካብ 6 ናብ 15፡ ኣብ ስርናይ ካብ 12 ናብ 25፡ ሰገም ድማ ካብ 8 ናብ 17 ኩንታል እቶት ክውሰኽ ክኢሉ።

• **ልምዓት አሕምልትን ፍረታትን፡ ምስ ቀዳሞት ዓመታት ናጽነት ክወዳደር እንከሎ፡ እንታይ ምዕባለታት ኣርእዩ?**

ክፍሊ ሕርሻዊ ኤክስፔንሽን ኣብዚ ዓውዲ ኣተኩሩ ዝደፍኣሎም ስርሓትከ እንታይ ይመስሉ? - ኣብ 1991፡ ስፍሓት መሬት ልምዓት አሕምልቲ 4731 ሂክታር፡ ናይ ፍረታት ድማ 192 ሂክታር ጥራይ እዩ ነይሩ። ኣብዚ እዋን፡ እዚ ቐጽሪ ኣብ አሕምልቲ ናብ ኣስታት 18,000 ሂክታር ብምብራኽ ናይ ኣርባዕተ ዕጽፊ ዕብዮት ኣርእዩ። ኣብ ፍረታት ድማ ናብ 5000 ሂ/ር ብምዕባይ ናይ 26 ዕጽፊ ዕብዮት ኣርእዩ። ካብ 1992 ክሳብ 2022 ኣብ ዝነበረ ጊዜ፡ እቶት ወይ ምህርቲ አሕምልቲ ብሽዱሽተ ዕጽፊ፡ እቶት ፍረታት ድማ ብ71 ዕጽፊ እዩ ዕብዮት ኣርእዩ። ኣብዚ መዳይ ብፍሉይ ዝጥቀስ፡ ልዕሊ 423 ሽሕ ፈልስታት ናይ ሰለስተ ዓይነታት ናይ ከበሳ ፍረታት ማለት ቱፋሕ፡ ኩኽን ኣውሊዕን ካልኦትን ካብ ወጻኢ ሃገር ኣተኣታቲና፡ ኣብ ናይ ከበሳ ባህሪ ዘሎዎን ቦታታት ሃገርና ናብ ዝርከቡ ሓረስቶት ዘርጊሕና ኢና። ብተወሳኺ፡ ካብ 2015 ኣትሒዘና፡ ምስ ማሕበር ሕርሻዊ ንግዲ ደቀንስትዮ ኤርትራ ብምውህሃድ ኣብ ምፍራይን ምትብባዕን ቃንጥሻ ንነጥፍ ኣሎና። እዚ ኣብ ቀጻሊ ዝያዳ ክንደፍኣሉን ክነተባብዳን ከም ዘሎና ተረዲእና ንሰርሓሉ ዘሎና ጉዳይ እዩ።



• **ኣብ ንጥፈታት ሃብቲ እንስሳ እተሰላሰለ ንጥፈታት ከመይ ይመስል? ብቐጽሪ ጥሪትና ንጀምር። - ኤርትራ ብጥሪት ነብሳ ዝኸኣለት ሃገር'ያ።**

ብዝሒ ጥሪት ንምፍላጥ ናይ 1997 ዝተኻየደ መጽናዕቲ ኢና ክንጠቅስ ንክእል። ብመሰረት ሽዑ እተገብረ መጽናዕቲ፡ 1.9 ሚልዮን ከብቲ፡ 6.8 ሚልዮን ጤሉ-በጊዕ፡ ልዕሊ 300 ሽሕ ኣግማል፡ ከም ዝነበረና ይፍለጥ። እቲ ቐጽሪ ዓመታዊ ብ 1 ሚእታዊት ወሲኹ ኢልና ስለ እንግምግም፡ ኣብዚ እዋን፡ ከብቲ ናብ 2.4 ሚልዮን፡ ጤሉ-በጊዕ ናብ 8.6 ሚልዮን፡ ኣግማል ድማ ናብ ኣስታት 400 ሽሕ በጺሑ ዝበል ሓርፋፍ ገምጋም ኣሎ። ኣብ

ቀረባ መጻኢ ግና ምስ ዘባታት ብምትሕብባር ሓፊሻዊ ቁጽራ ጥሪት ክግበር መደብ ኣሎ። ብተወሳኺ፡ ሚኒስትሪ ሕርሻ ኣማራጺታት ቀረብ ስጋ ንምዕባይ፡ ኣብ 2015 ከምኡ'ውን ኣብ 2017፡ 220 ኣደታት ማናቲላ ካብ ወጻኢ ሃገር ብምእታውን ኣራቢቲ ብምሻጥን፡ ዛጊት ልዕሊ 6 ሽሕ ማናቲላ ብምፍራይ ንተጠቐምቲ ተሸይጦን ኣለዎ። ዛጊት ድማ ኣስታት 180 ዝኹኑ ሓረስቶት ብንኡስ መጠን ማናቲላ ንምፍራይ በቛይዎ። ኣብ ምርባሕ ሓሰማን ኣፍራስን እውን ከምኡ ነቲ ኣብ ሃገርና ተዳኺሙ ዝጸንሐ ዓሌታት ንምምሕያሹን ብሓድሽ ደም ወይ ትውልዲ ንምትክኡን ኣተባባዒ ዝኹን ንጥፊታት ይካየድ ኣሎ።

• ሕራይ ኣቶ ሰመረ፡ ናብ ልምዓት ጸባ ንስገር። ኣብዚ ዓውዲ እንታይ ገስጋስ ተራእዩ?



- ኣብ ሃገርና ዝፈሪ ብዝሒ ጸባ ብልክዕ ክትዕቅኖ ቀሊል ኣይከኑን። ምክንያቱ፡ ብዘይካተን ተዓጽዮን ዝእለያ ናይ ጸባ ኹብቲ፡ ካልኣት ኣብ ፈቕዶ በረኻታትን ዓድታትን ጸባ ዝህባ ጥሪት ከም ዘለዎ ርዱእ እዩ። ስለዚ ኣብተን ተዓጽዮን ዝእለያ ናይ ጸባ ኹብቲ ኣተኩርና ክንዛረብ ይሓይሽ። ብዝሒ ተዓጽዮን ዝእለያ ኹብቲ ምስ እንርኢ፡ ኣብ 1991 ኣስታት 13 ሽሕ እዩን ነይረን። ኣብ ዓመተ 2021/22፡ እዚ ቐጽሪ ናብ ልዕሊ 20 ሽሕ ደዱቡ ይርከብ። ኣብ ፈለማ እዋን ናጽነት ካብ ጋሙስን ድቓላን ዝፈሪ ዝነበረ ጸባ፡ ኣስታት 8.5 ሚልዮን ሊትሮ ክግመት ከሎ፡ ኣብዚ እዋን እዚ ቐጽሪ ናብ ልዕሊ 18.4 ሚልዮን ሊትሮ ደዱቡ ይርከብ። ብሓፊሻ፡ ብዝሒ ጸባ ካብ ሓንቲ ጋሙስ ላም ኣብ 300 ናይ ሕልቦ ግዜ ካብ 12-15 ሊትሮ ጸባ ኣብ መዓልቲ፡ ካብ ሓንቲ ድቓላ ላም ኣብ 300 ናይ ሕልቦ ግዜ ካብ 8-12 ሊትሮ ጸባ ኣብ መዓልቲ፡ ካብተን ናይ መበቁላውያን ኹብቲ ባርካ ድማ ካብ ሓንቲ ባርካ ላም ኣብ 210 ናይ ሕልቦ ግዜ ካብ 6-8 ሊትሮ ጸባ ኣብ መዓልቲ ይርከብ ኣሎ። ኣብዚ እዋን ዘሎ ምህርቲ ጸባ ካብ ሓንቲ ላም ምስቲ ናይ

1991 ክነጸጸር ከሎ፡ ኣብ ኩለን ዓይነታት ኣሓ፡ ብገምጋም ካብ 20 - 30 ሚእታዊት ዕብዮት ከም ዘርአዩ ይግምገም። እንተኹነ፡ ኣብ ምዕባይ ምህርቲ ጸባ፡ ገና ኣያል ጸዕሪ ከም ዘድሊ ርዱእ'ዩ።

• ልምዓት ጸባ ንምዕባይ እተገብረ ጸዕርታት እንታይ'ዩ ነይሩ?

- ልምዓት መግቢ እንስሳ ንምዕባይ ኣያል ጸዕሪ'ዩ ተኻዪዱ። ኣብ 1992 ንመግቢ እንስሳ ዝለምዕ ዝነበረ 67 ሂክታር ጥራይ ዝነበረ፡ ክሳብ 2021 እቲ ስፍሓት መሬት ናብ ኣስታት ክልተ ሽሕ ሂክታር ደዱቡ ይርከብ። እቲ ዝፈሪ መግቢ እንስሳ ድማ ናብ ልዕሊ 77 ሽሕ ቶን ኣብ ሂክታር በጺሑ ይርከብ። ብዘይካዚ ሚኒስትሪ ሕርሻ፡ ካብ 1998 ጀሚሩ ብርክት ዝበለ ቢዶኒታት/ መሕለቢ ጸባ ናይ ጸባ፡ ኣለብትን ኣቕጽንትን ማሸናት፡ መመርመሪ ጸባን ጀነሬተራትን ብመልክዕ ልቓሕን ኣገዝን ንእተፈላለዩ ኣቕረብቲ ጸባ ዝኹኑ ማሕበራትን ኣረስቶትን ከም ዝግደሉ ምጥቃስ ኣገዳሲ እዩ።

• ሕራይ ኣቶ ሰመረ፡ ኣብ ምምስራሕ ጸባን ውጽኢቲን ኣብዚ ዝሓለፈ ናይ ናጽነት ዓመታት እንታይ ኣድሽ ምዕባላ ነይሩ?



- ኣብዚ መዳይ ኣተባባዒ ገስጋስ እዩ ተራእዩ። ኣብ 1991፡ ኣርባዕተ ኣመስራሕቲ ጸባን ውጽኢት ጸባን ትካላት ጥራይ ዝነበሩ፡ ኣብዚ እዋን 18 በጺሖን ኣለዋ። ካብዚ ኣተን እተን ዝበዝሓ ኣብ ምድላው ርግኦ ዝነጥፉ ዘለዋ እዮን። ኣብ ከተማታት ዝርከብ ህዝቢ ካብቲ ብሓርጭ ዝዳሎ ዝነበረ ውሕስነቱን ኣመጸጽኣኡን ዘየተኣማምን ዝነበረ ርግኦ የመን ተገላጊሉ፡ ኣብ ዝኹነ እዋን ውሕስነቱን ብቕዓቱን ዝፍለጥ ርግኦ ንምርካብ በቑዑ ይርከብ። ቀረብ ፎርማጅን ጠስምን ውን ካብቶም ካብ ግዜ ናብ ግዜ እናዓበዩ ዝኸዱ ዘለዉ ምህርቲ ውጽኢት ጸባ'ዮም። ብተወሳኺ፡ ኣብ ዞባታት ዓንሰባን ደቡብን ሰለስተ ማእከላት መኣከብን መዝሓልን ጸባ ተመስሪተን፡ ኣብ ማሕበር ንዝተጠርነፉ ኣረስቶት ተረኪቦን ዝምስገን ኣገልግሎት ይህባ ኣለዋ።

• ምትብባዕ ዘመናዊ ምድቓል እንስሳ ሓደ ኻብ ንጥፊታት ናይዚ ኸፍሊ እዩ። ኣብዚ ጉዳይ ንሓረስቶት ንምትብባዕ እንታይ ይግበር?



- ምትእትታው ዘመናዊ ምድቓል ኣብ ጊዜ ጣልያን ማለት ኣብ 1930'ታት ዝጀመረ'ኳ እንተኹነ፡ ብሰንኪ ተኸታታሊ መግዛእትን ካልኣት ምኸንያታትን ኣዝዩ ተዳኺሙ ድሕሪ ምጽናሕ፡ ካብ 1992 ክሳብ 2009 ብገምጋም ዓመታዊ 326 ጥሪት ነዳቕል ኔርና። ብድሕር'ዚ ተቋሪጹ ድሕሪ ምጽናሕ፡ ኣብ 2015 ኢና እንደገና ኣበጊስናዮ። ካብ ወጻኢ ሃገር ምሩጽ ዓሌት ዘርኢ ብምእታው ከምኡ'ውን ንዕኡ ዝኸውን መሳርሒታትን መዐቀብን ብምምጻእ ሓያል ጸዕሪ ተኻዪዱ። ካብ 2015 ክሳብ 2020 ኣብ ዝነበረ ጊዜ፡ እቲ ንጥፊታት ብዘገምታ እናኸደ፡ ኣብ ዓመት ብገምጋም 485 ናይ ጸባ ኸብቲ ጥራይ ነዳቕል ኔርና። ኣብ ዓመተ 2021-2022፡ ዓቕሚ ሰብን፡ ዕጥቅን ጐስንስን ብምሕያል፡ እቲ ቐጽሪ ኣብ ሓደ ዓመት ናብ 1600 ኣደዪብናዮ። ብሓፈሻ ክርክ እንከሎ፡ ምስ ናይ 1992 ዝተዳቐላ ከብቲ ብምንጽጻር (ኸቡ 406 ጥራይ ኢና ኣዳቕልና)፡ ኣብ 2021 ቁጽሪ ዘዳቕልናዮን ከብቲ ናብ ልዕሊ 1600 ብምድያቡ፡ ናይ ኣርባዕተ ዕጽፊ ወሰኽ ኣርእዩ። ወላ'ኳ እቲ ኣገልግሎት ብኸንድ'ዚ ዕጽፊ እንተዓበዩ፡ መጠን ምሓዝ ምልክን ምውላድ ምራኽትን ብዝለዓለ ደረጃ ንምምሕያሽ ግና ጸዕርታት ይቐጽል ኣሎ። ኣብ መጻኢ'ውን ዘለዉና ንኣሽቱ ሃንፋት ኣለሊና፡ ብዓቢኡ ድማ ናብ ጸታኡ ዝተለለዩ ዘርኢ (ወይ ናብ ኣንስትዮ ዝዛዘወ ዘርኢ) ብምስጋር፡ ብዝሰፍሐ ክንሰርሓሉ መደብ ተታሒዘሉ ኣሎ። ድሕሪ'ዚ ኹሉ ምድላዎት፡ እዚ ኣገልግሎት ናብ መላእ ሃገር ንምስፍሐ ሰፊሕ መደብ ተዳልዩ ኣሎ።

• ኣብ መፍረ ደርሁ እተራእዩ ገስጋስክ ከመይ ይግምገም?

- ኣብዚ ዓውዲ ኣዝዩ ዕቱብ ስራሕ እዩ ተሰላሲሉ። ኣብ እዋን ናጽነት፡ ሃገርና ብዘይካተን ኣብ ገጠራት ብልምዲ ዝተሓዛ ደርሁ ገደና፡ ምርባሕ ደርሁን ምፍራይ እንቋቐሖን ከም ዋኒን ዝሕዞ ሰብ ነይሩ ምባል ኣይከኣልን። ነዚ ኣብ ግምት ብምእታው፡ ካብ ፈለማ ናጽነት፡ ሚኒስትሪ ሕርሻ ምሩጻት

ዓሌታት አደታት ጨቻዊት ካብ ደገ እናምጽኦ፡ ንዓኣተን ድማ ኣዕኹኹ ንተጠቐምቲ ምዕዳል ጀሚሩ። ኣብዘን ዝሓለፉ 30 ዓመታት፡ ኣስታት 113 ሽሕ አደታት ከእቲ እንከሎ፡ ኣስታት 7 ሚልዮን ሓደ ወርሒ ዝዕድሚኦን ጨቻዊት ድማ ተዘርጊሐን። እቲ ብዝሕን ስፍሓት ዝርጋሐን ዓመታዊ እናወሰኸ እዩ ኸይዱ። ኣብ 1992 ንኣብነት ኣስታት 20 ሽሕ ጨቻዊት ኢና ንተጠቐምቲ ዓዲልና። ኣብ 2020-21 ግና እቲ ኣሃዝ ብተዓጻጻፊ ዓብዩ ክሳዕ ልዕሊ 880 ሽሕ ጨቻዊት ተዓዲለን። እዚ ኣሃዝ ብሚእታዊት ክርኦ እንከሎ፡ ብኣስታት 44 ዕጽፊ እዩ ዓብዩ።

• ናብ መፍረ ንህቢ ንስገር። ብዝሒ ቆፎታት ንህቢ ብደረጃ ሃገር እንታይ ምዕባላታት ኣርእዩ? ኣብ ብዝሒ ፍርያት መዓርከ እንታይ ለውጢ ተራእዩ?



- ኣብ መፍረ ንህቢ ምስ እንመጽእ፡ ኣብ ሃገርና ኣብ 1991 ኣስታት 19 ሽሕ ዕስለ ኣናህብ ምንባርም ይግምገም። እዚ ቕጽጊ ብዘገምታ ዕብዮት እናኣርኣዩ፡ ኣብዚ እውን ናብ ኣስታት 30 ሽሕ ዓብዩ ይርከብ። እዚ ወሰኸ፡ ዋላ'ኳ ዘነይት ኣይኹን፡ ሕብረተሰብና ካብ ያታዊ ኣገባብ ወጺኡ ናብ ዘመናዊ ኣገባብ ንክሰጋገር ዓቢ ዕድል ዝፈጠረ እዩ። ምክንያቱ፡ ኣብዚ እዋን ካብቲ ዘሎና ጠቕላላ ብዝሒ ዕስለ፡ እቲ 65 ሚእታዊት ብዘመናዊ ቆፎ ዝተታሕዘ እዩ። እቶት ዝሕፈሱ ወይ ዝፈሪ መዓር ምስ ኩነታት ብዝሒ ዕምባላታት እዩ ዝውሰን። ኣብዘን ዝሓለፉ ዓመታት ድማ ምስ ኩነታት ክለማዊ ለውጥን ክስተት ደርቅን ክብ-ለጠቕ ይብል'ኳ እንተነበረ፡ ብሓፈሻ ግና ምስቲ ናይ 1991 ክወዳደር እንከሎ፡ ምህርቲ መዓር ናይ 46 ሚእታዊት ዕብዮት ከም ዘርኣዩ ሰነዳትና የረጋግጹ። እቲ ኣብ ባይታ ዘሎ ፍርያት መዓር'ውን ነዚ'ዩ ዘረጋግጽ። መዓር፡ ኣብ ኩሉ ኩርናዓት ሃገርና ይፈሪ ብምህላው፡ ዋጋኡ ካብቲ ኣብ ፈለማ ተሰዓታት ዝነበሮ ልዕሊ 600 ናቕፋ፡ ናብ ትሕቲ 200 ናቕፋ ወሪዱ ይርከብ። ኣብ ርእሲ'ዚ፡ እቲ ብቐጠባዊ ጉዳይን ንቕሓት ምሕደራን ብዘገምታ ዝግስግስ ዘሎ መስርሕ ምስግጋር ናብ ዘመናዊ ኣገባብ

ምርባሕ ንህቢ፡ ሓደ 'ጋብላዊ ቆፎ' ዝብሃል ንምስርሖ ይኹን ንኸተመሓድሮ ኣዘዩ ቀሊል ዝኹነ ዓይነት ቆፎ ብምትእትታው፡ ምህርቲ መዓርን ቍጽሪ ኣርባሕቲ መዓርን ብተዓጻጻፊ ንምውሳኽ ሓያል ጸዕሪ ነካይድ ኣሎና።

• ኣብ ዕብዮት ናብራ ብፍላይ ድማ ምስ ደቀንስትዮ ኣብ ዝተኣሳሰር ጉዳይ ዝተኻየዱ ግሉሓት ንጥፊታት ክትገልጸልና።



- ኣብዚ ጉዳይ'ውን ዓቕሚ ብዘፈቕዶ ብዙሕ ንጥፊታት እዩ ተሰላሲሉ። ንደቀንስትዮ ሓረስቶት ብሓፈሻ፡ ነተን ብደቀንስትዮ ዝምርሓ ስድራቤታት ድማ ብፍላይ ንምሕጋዝ፡ እተፈላለዩ ናይ ጥሪት ሓገዝ፡ ኢደ-ጥበባዊ ስራሓት፡ ደገፍ ሞተረታት፡ ምዕዳል ዘርኢ ወዘተ. ተኻየዱ። እቲ ልዕሊ ሹሉ ዝጥቀስ ግና ምዝርጋሕ እቶን ኣድሓነት እዩ። ዝቕረጽ ኣግራብ ንምጉዳል፡ ጥዕና ደቀንስትዮ ንምምሕያሽ፡ ናብ መኣዲ ትምህርቲ ዝኸዱ ቁልዑን መንእሰያትን ንምውሳኽ ወዘተ. እቶን ኣድሓነት ናብ መላእ ሃገር ንምብጻሕ ሓያል ጸዕሪ ተኻየዱን ይካየድ ኣሎን። ዛጊት ኣብ መላእ ሃገር ኣስታት 170 ሺሕ እቶን ኣድሓነት ተሰሪሖ ይርከብ። ነዚ ንምትግባር ድማ ልዕሊ 17 ሺሕ ደቀንስትዮ ኣዴታት ሰልጢንን፡ ኣድሓነት ሰሪሖንን ኣስሪሖንን ይርከባ።

ጋስጋስ ጽላት ሕርሻ ሃገርና ንምድህሳስ፡ ምስ ዋና ዳይረክተር ክፍሊ ሕርሻዊ ኤክስተንሽን ኣቶ ሰመረ ኣምለሶም እተኻየደ ክልተ ክፋላት፡ ኣብ ልምዓት ብቑሉ፡ እንስሳን ውጽኢቱን ኣተኩሩ ምንባሩ ይዝከር። ኣብዚ ሳልሳይን መወዳእታን ክፋል ድማ፡ ኣብ ሃገርና ኣብ ዝሓለፈ 32 ዓመታት ኣብ ጥዕና እንስሳን ብቑልን እተሰላሰለ ንጥፊታትን ዝነበረ ብድሆታትን ኣመልኪቱ ሓበሬታ ክህበና እዩ፡ ሰናይ ንባብ።

• ሕራይ አቶ ሰመረ፡ ናብ ጥዕና እንስሳን ብቑልን ንስገር። ብጥዕና እንስሳታት ንጀምር። ኣብ ሃገርና እቶም ስትራተጅያውያን ዝብሃሉ ሕማማት ኣየኖት እዮም? ንምክልኻሎምን ምቑጽጻርምን ዝግበር ወፍርታትን መደባትንክ እንታይ ይመስል?



- ኣብ ሃገርና ኣቐዲሞም ቅድሚ ናጽነት ዝክበሩን ድሕሪኡ'ውን ዝተቐላቐሉን ስትራተጅያውያን ተመሓላለፍቲ ሕማማት ከም ጉልሓይ፡ ጉልሓይ-መሰል ጤለ-በጊዕ (ናይ ሓሶት ጉልሓይ)፡ ነፍሪ፡ ፍሮማይ ከብቲ፡ ፍሮማይ ጤለ-በጊዕ፡ ኣናሶ፡ ምብርግንን ዓባይ ሰዓልን እዮም። ንምክልኻሎምን ምቑጽጻርምን ካብ ዝካየዱ ዕማማት ድማ ኣገልግሎት ግዱድ ክታበት ምሃብ፡ ተርእዮ ተመሓላለፍቲ ሕማማት ንምቑጽጻር ኣካቢብካ ምኽታብ፡ ሜላ ምቁጽጻር ተመሓላለፍቲ ሕማማት ምብርግንን ዓባይ ሰዓልን ምሕያል፡ ምእታውን ምዝርጋሕን ናይ ሕክምና መድሃኒት፡ ክታበትን መሳርሒታትን፡ ምእካብ ቅምሶታት ጸረርታ ደምን ካልእን፡ ከምኡ'ውን ምቕም ክለኒክ እንስሳ ኣብ ኩለን ንኡሳን ዞባታት የጠቓልሉ። ቅድሚ ናጽነት ኤርትራ ንእንስሳታት ኣገልግሎት ዝህባ ክለኒካት፡ ዝበዝሓ ኣብ ዞባታት ጥራይ እየን ተሓጺረን ነይረን። ድሕሪ ናጽነት ግና ንዘሎዎና ብዝሒ ጥሪትን ኣገባብ ጉስነትን ኣብ ግምት ብምእታው፡ ሚኒስትሪ ሕርሻ ኣብ ነፍሲ-ወከፍ ንኡስ ዞባ ሃገርና ብውሑዱ ሓንቲ ክለኒክ እንስሳ ሃኒጹ። ምህናጽ ናይዘን ክለኒካት ከኣ ኣብ ምንካይ ሞት ጥሪት ዓቢ ውጽኢት ተረኽብዎ። ኣብዘን ዝሓለፉ ዓመታት፡ ኣብ ኤርትራ 69 ክለኒካትን 7 ሓውሲ-ክለኒካትን ብድምር 76 ትካላት ጥዕና እንስሳ ተሃኒጸን፡ ዓቢ ኣበርክቶ ኣብ ምሃብ ይርከባ። ን45 ካብኣተን ከኣ ጸሓያዊ ሓይሊ መብራህቲ ተኣታትዮለን ኣሎ።

• ኤርትራ፡ አብ ምጥፋእ ይኹን አብ ምቀጽጻር ዝተዓወተትሎም ሕማማት እንስሳ ኣለዉዶ?



- ሕማም ጉልሓይ፡ ሓደ ካብቶም አብ ቁጠባ ኣረስታይን ሃገርን ከቢድ ዕንወት ዘስዕቡ ሕማማት እንስሳ እዩ ነይሩ። ሓንሳብ ምስ ዝረአ፡ አብ ሓጺር እዋን ናብ ብዙሕ ከባቢታት እናስፋሕፋሕ ካብ ዝተታሕሃ ከብቲ ክሳብ 90 ሚእታዊት ክቐትል ይኸእል። ስለዚ እዚ ሕማም ብሰንኪ አብ ሃገርና ዘውርዶ ዝነበረ ሃሲያ ምቁጽጻሩ ጥራይ ዘይከኑስ ዳግም ንኸይርአ'ውን ክጠፍእ ስለዝነበሮ፡ ብዝተወደበ መንገዲ ካብ ምብራቕ ክሳብ ምዕራብ ኣፍሪቃ ዝሸፍን ነዊሕ ዓመታት ዝወሰደ መደብ ወጸኡ። ብመሰረት ዝወጸ መደብ ከኣ ካብ ኤርትራ ንምጥፍኡ አብ ትግባረ ኣቕኒዕና። አብ ሃገርና መደብ ምጥፋእ ተመሓላላፊ ሕማም ጉልሓይ ካብ ሜዳ ዝጅምር ኩይኑ፡ ድሕሪ ናጽነት ከኣ ክሳብ 1997 ክታበት ተኻይዶ። ድሕሪኡ'ውን ተመሓላላፊ ሕማም ጉልሓይ ምጥፍኡ ንምርግጋጽ ቀጻሊ ኮለላ ብምክያድ ካብ ከብቲ መከላኸሊ መድሕን ከም ዘጥረዩ፡ ድሕሪኡ'ውን ካብ ኣደሻቲ ምራኽቲ ደም ኣኪብካ ህላወ ናይቲ ሕማም ከም ዘዩለ ብምርግጋጽ፡ አብ 2005 እዚ ሕማም ምሉእ ብምሉእ ከም ዝጠፍአ ተረጋጊጹ። ሳላቲ ዝተገብረ ኣያል ጸዕሪ ድማ አብ ዓመተ 2005 ጠቕላላ ካብ ኤርትራ ከም ዝጠፍአ ዘረጋግጽ ወርቂ መዳልያን ምስክር ወረቐትን ካብ ዓለማዊ ውድብ ጥዕና እንስሳ ተዋሂብና። ምጥፋእ እዚ ሕማም አብ ኣረስቶት ዓቢ እፎይታዮ ፈጠሩ።

• ክታበት ጥሪት ሓደ ካብ ዓበይቲ ዕማማት ናይዚ ሚኒስትሪ እዮም። አብዚ ጉዳይ እተራእዩ ገስጋስ ከመይ ይግምገም። - እተፈላለዩ ሕማማት ንምቁጽጻር፡ መንግስቲ መደብ ግዳድ ክታበት ብምውጻእ፡ ካብ 1993-1997 ዝተራእዩ 67 ዝተፈላለዩ ተመሓላለፍቲ

ሕማማት እንስሳ ናብ 32 ከም ዝወርዱ ኹይኖም። ነዚ መሰረት ብምግባር ካብ 2013 ዓመተ ምህረት ጀሚሩ ዓመታዊ 2.5 ሚልዮን ጥሪት ይኸተባ ኣለዎ። እዚ ድማ ንክስተታት ሕማማትን ሞትን እንስሳን ኣብ ዝተሓተ ደረጃኡ ኣውራዳዎ።

• ኣብ ምቁጽጻር ባልዓትን ሕማማትን ብቑሉ እተሰላሰሉ ንጥፊታትከ ከመይ ይመስሉ?

- ኣብ ምክልኻልን ቁጽጽርን ባልዓትን ሕማማትን ብቑሉ፡ ካብ 1992 ጀሚሩ ዳህሳስን መጽናዕቲን ኣብ ባልዓት፡ ሕማማት፡ ጸህያይን ናይ መኸዘን ባልዓትን ብብእዎኑ ተኻይዱ። ሚኒስትሪ ሕርሻ፡ ምንጻግ ጸረ-ባልዕ ዘጠቓለለ ውሁድ ኣገባብ ምክልኻል ባልዓት ኣካዪዱ፤ ንሓረስቶት ሰፊሕ ኣስተምህሮ ሂቡ፡ መንጸጊ መሳርሒ ማንዋልን ሞቶራይዝድን ዘርጊሑ፡ ብርክት ዝበለ ዓይነታት መከላኸል ባልዓት ኣተኣታቲዮ። ኣብዚ እዋን ግና መድረኽ ብመድረኽ ናብ ባህርያዊ ኣገባብ ምክልኻልን ምቁጽጻርን ባልዓት ንኣቱ ኣሎና። ተስፋ ዝህብ ውጽኢት ድማ ንረኽበሉ ኣሎና።



• ኣብ መኸተ ሳገምቲ ባልዓት ብሓፈሻ፡ ብፍላይ ድማ ኣንበጣ ምድረበዳ ዝተኻየደ ስራሕከ እንታይ ይመስል?

- ኤርትራ ኣብ ምቁጽጻር ሳገምቲ ባልዓት፡ ሓንቲ ኻብተን ብኣብነት ዝጥቀሳ ሃገራት እያ። ኣብ ዝሓለፈ ሰላሳ ዓመታት ድማ ኣብ ልዕሊ 520 ሺሕ ሂክታር መሬት ዘጋጠመ ለበዳ ኣንበጣ ምድረበዳ ብምትሕብባር ሚ/ሕርሻ፡ ዘባዊ ምምሕዳር፡ ህዝብን ሰራዊትን ከምኡውን ካልኣት ትካላት መንግስቲ፡ ዝጥቀስ ጉድኣት ከየውረደ ኣብ ትሕቲ ቍጽጽር ውዲሉ። ለበዳ ባርኖስ ኣፍሪቃውን ኣብ እዋን ክራማት ከበሳ፡ ኣብ ውሱን ዓመታት፡ ኣብ ኩለን ዘባታት ዝርኣ ባልዕ እዩ። ኣብ ዝሓለፉ ሰላሳ ዓመታት፡ ኣብ ልዕሊ 30 ሺሕ

ሂክታር ዘጋጠመ ለበዳ ባርኖስ አብ ትሕቲ ቊጽጽር ውዲሉ። ለበዳ አዕዋፍ ኪላ-ኪላውን አብ ምዕራባዊ ክፋል ሃገርና፡ ዞባ ጋሽ-ባርካ ዘጋጥም ኩይኑ፡ አብ ዝሓለፉ ዓመታት አብ ልዕሊ 5 ሽሕ ሂክታር ስፍሓት መሬት፡ ዕዉት ናይ ምቊጽጻር ስራሓት ተኻይዱሉ። ብዘይካዚ፡ አብ 2018 ሓድሽ ለበዳ ሳጋሚ ባርኖስ ቊጽጽር አብ ዘጋጠመሉ እዋን፡ ብዝተወሰደ ህጹጽን ዘየዳግምን ናይ ምክልኻል ስጉምቲ፡ ኤርትራ አብ ዞባና ብኣብነት ዝጥቀስ ስራሕ እያ ሰራሓ።

የቐንደልና አቶ ሰመረ

ሓዳስ ኤርትራ 15 — 29 ሓምሌ 2023